

متحدہ قومی موومنٹ کے قائد الطاف حسین اور صدر آصف زرداری کے درمیان ٹیلیفون پر بات چیت

دونوں رہنماؤں کے درمیان پاکستان کی مجموعی صورتحال کے بارے میں تبادلہ خیال

الطاف حسین نے صدر آصف زرداری کو افغانستان کے بارے میں استنبول میں ہونے والی انٹرنیشنل کانفرنس کی کامیابی پر مبارکباد پیش کی

لندن:۔۔۔ 2 نومبر 2011ء

متحدہ قومی موومنٹ کے قائد جناب الطاف حسین اور صدر آصف زرداری کے درمیان بدھ کی شب ٹیلیفون پر بات چیت ہوئی۔ دونوں رہنماؤں کے درمیان پاکستان کی مجموعی صورتحال کے بارے میں تبادلہ خیال ہوا۔ جناب الطاف حسین نے صدر آصف زرداری کو ان کے غیر ملکی دورے، افغانستان کے بارے میں استنبول میں ہونے والی انٹرنیشنل کانفرنس کی کامیابی پر مبارکباد پیش کی اور خطہ میں قیام امن کے سلسلے میں ان کی کوششوں کو سراہا۔ صدر آصف زرداری نے جناب الطاف حسین کو 30 اکتوبر کو کراچی میں ایم کیو ایم کے زیر اہتمام ہونیوالی تاریخی استخام پاکستان ریلی کی شاندار کامیابی پر مبارکباد پیش کی۔ صدر آصف زرداری نے کہا کہ ایم کیو ایم اس مشکل اور کڑے وقت میں جس طرح بھرپور انداز میں جمہوری نظام اور حکومت کا ساتھ دے رہی ہے وہ ملک اور عوام کیلئے خوش آئند ہے۔

افغان عوام ہمارے پڑوسی بھائی ہیں، ہماری تمام تر ہمدردیاں ان کے ساتھ ہیں۔ الطاف حسین

ایم کیو ایم چاہتی ہے کہ افغانستان میں امن و سکون ہو، ترقی و خوشحالی ہو اور افغان عوام امن و سکون سے زندگی گزاریں

وفد کے ارکان افغانستان اور پختون عوام کے بارے میں الطاف حسین کے تحریر کردہ آرٹیکل پر ان کا شکریہ ادا کرنے آئے تھے

آپ نے پختون قوم کے دل جیت لئے ہیں۔ وفد کے ارکان کے تاثرات

لندن:۔۔۔ 02 نومبر، 2011ء

متحدہ قومی موومنٹ کے قائد جناب الطاف حسین نے کہا ہے کہ افغان عوام ہمارے پڑوسی بھائی ہیں، ہماری تمام تر ہمدردیاں ان کے ساتھ ہیں اور ایم کیو ایم چاہتی ہے کہ افغانستان میں امن و سکون ہو، ترقی و خوشحالی ہو اور افغان عوام امن و سکون سے زندگی گزاریں۔ انہوں نے یہ بات ایم کیو ایم انٹرنیشنل سیکریٹریٹ لندن میں افغان صحافیوں اور پختون نوجوانوں کے ایک وفد سے ٹیلی فون پر گفتگو کرتے ہوئے کہی۔ وفد کے ارکان گزشتہ ہفتہ افغانستان اور پختون عوام کے بارے میں جناب الطاف حسین کے تحریر کردہ آرٹیکل پر ان کا شکریہ ادا کرنے آئے تھے۔ وفد کے ارکان نے جناب الطاف حسین سے کہا کہ آپ نے اپنے قلم کے ذریعے جس موثر انداز میں پختون قوم کا مقدمہ لڑا ہے اور پختونوں کو تعصب کا نشانہ بنانے کے خلاف جس بھرپور انداز میں آواز اٹھائی ہے اس نے پختون قوم کے دل جیت لئے ہیں اور پاکستان اور افغانستان سمیت دنیا بھر میں پھیلے ہوئے پختون اور تمام قومیتوں سے تعلق رکھنے والے افغان عوام اس کاوش پر آپ کے شکر گزار ہیں۔ جناب الطاف حسین نے وفد سے گفتگو کرتے ہوئے کہا کہ میں کسی بھی قوم کو عداوت یا زبان کی بنیاد پر نفرت و تعصب کا نشانہ بنانے کے سخت خلاف ہوں اور یہ سمجھتا ہوں کہ تمام قوموں کا احترام کیا جانا چاہیے اور ان کے ساتھ مساوی سلوک کیا جانا چاہیے۔ انہوں نے وفد سے کہا کہ ہم سب کلمہ گو مسلمان ہیں اور اس سے بڑھکر یہ کہ ہم انسان ہیں اور آپس میں پڑوسی ہیں، افغانستان اور پاکستان کے عوام کے درمیان دوستی اور بھائی چارے کا جو رشتہ ہے وہ ایک ناقابل تردید حقیقت ہے۔ دونوں ممالک کا آپس میں اٹوٹ رشتہ ہے۔ ایم کیو ایم چاہتی ہے کہ اس پورے خطہ میں امن و سکون اور خوشحالی ہو، ایم کیو ایم کو نہ صرف پاکستان کا امن عزیز ہے بلکہ وہ چاہتی ہے کہ افغانستان میں بھی امن آئے اور دونوں ممالک کے درمیان امن و بھائی چارے، دوستی اور باہمی احترام کا رشتہ پروان چڑھے، اسی میں نہ صرف پاکستان اور افغانستان کی بھلائی ہے بلکہ خطہ کے تمام ممالک اور ان کے عوام کی بھی بھلائی ہے۔ جناب الطاف حسین نے وفد کے ذریعے افغانستان کی تمام نسلی و لسانی اکانیوں اور تمام قبائل سے تعلق رکھنے والے افغان عوام ماؤں، بہنوں، بزرگوں، نوجوانوں، بچوں، طلبہ و طالبات اور تمام شعبہء زندگی سے تعلق رکھنے والے عوام کو اپنا سلام پیش کیا اور کہا کہ افغانستان کے پختونوں، تاجک، ازبک، ہزارہ سمیت تمام افغان عوام کو ملکر افغانستان میں امن و استحکام لانا ہے۔ جناب الطاف حسین نے مزید کہا کہ ہم پاکستان میں بھی تمام قومیتوں، نسلی و لسانی و ثقافتی اکانیوں اور برادر یوں کے درمیان محبت و اخوت اور بھائی چارے کو فروغ دینا چاہتے ہیں اور پاکستان میں خصوصاً پختونوں اور اردو بولنے والوں کے درمیان نفرتیں اور درویریاں پیدا کرنے کی جو سازشیں کی گئی ہیں ہم ان سازشوں کے خاتمہ اور اتحاد و بھائی چارے کیلئے بھی کوشاں ہیں۔ وفد کے ارکان نے جناب الطاف حسین کے خیالات سے مکمل اتفاق کیا اور امن و بھائی چارے کے فروغ کیلئے انہیں اپنی بھرپور حمایت و تعاون کا یقین دلایا۔

## پشاور میں کارخانہ مارکیٹ میں بم دھماکے میں ملوث دہشت گرد ملک وقوم کے کھلے دشمن ہیں، الطاف حسین

لندن:۔۔۔2، نومبر 2011ء

متحدہ قومی موومنٹ کے قائد جناب الطاف حسین نے پشاور میں کارخانہ مارکیٹ میں بم دھماکے کی سخت ترین الفاظ میں مذمت کی ہے اور دھماکے میں ایک شخص کی ہلاکت اور متعدد افراد کے زخمی ہونے پر گہرے دکھ اور افسوس کا اظہار کیا ہے۔ ایک بیان میں جناب الطاف حسین نے کہا کہ بم دھماکے میں ملوث دہشت گرد ملک وقوم کے کھلے دشمن ہیں اور ملک کو عدم استحکام سے دوچار کرنے کی گھناؤنی سازش پر عمل پیرا ہیں۔ انہوں نے بم دھماکے میں جاں بحق ہونے والے شخص کے بلند درجات اور زخمی افراد کی جلد و مکمل صحت یابی کیلئے دعا بھی کی۔ جناب الطاف حسین نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ پشاور میں کارخانہ مارکیٹ میں بم دھماکے کا سختی سے نوٹس لیا جائے، اس میں ملوث دہشت گردوں کو فی الفور گرفتار کیا جائے اور عوام کی جان و مال کے تحفظ کیلئے مزید ٹھوس اور مثبت اقدامات بروئے کار لائے جائیں۔

## پاکستان مشین ٹول فیکٹری کے ملازمین کو عید الاضحیٰ سے قبل تنخواہوں کی ادائیگی یقینی بنائی جائے، ارکان قومی اسمبلی

کراچی:۔۔۔2، نومبر 2011ء

متحدہ قومی موومنٹ کے حق پرست اراکین قومی اسمبلی نے مطالبہ کیا ہے کہ پاکستان مشین ٹول فیکٹری کے ملازمین کو عید الاضحیٰ سے قبل تنخواہوں کی ادائیگی یقینی بنائی جائے اور محنت کشوں کو میسر سہولیات بھی بحال کی جائیں گی۔ اپنے مشترکہ بیان میں انہوں نے کہا کہ پاکستان مشین ٹول فیکٹری کے محنت کش گزشتہ 3 ماہ سے تنخواہوں سے محروم ہیں اور اس پر ستم بالائے ستم یہ ہے کہ محنت کشوں کو حاصل سہولیات بھی انتظامیہ کی جانب سے ختم کر دی گئی ہیں جس کے باعث محنت کشوں میں شدید تشویش اور مایوسی پائی جا رہی ہے۔ انہوں نے کہا کہ مشین ٹول فیکٹری کے محنت کشوں کے گھروں میں 3 ماہ سے تنخواہ نہ ملنے کے باعث اب نوبت فاقوں تک پہنچ گئی ہے اور محنت کشوں کو عید الاضحیٰ کے موقع پر قربانی کی ادائیگی اور خوشیوں سے بھی محروم کر دیا گیا ہے جس کی جتنی بھی مذمت کی جائے وہ کم ہے۔ حق پرست ارکان قومی اسمبلی نے صدر مملکت آصف علی زرداری، وزیراعظم یوسف رضا گیلانی اور وفاقی وزیر صنعت و پیداوار مطالبہ کیا کہ پاکستان مشین ٹول فیکٹری کے ملازمین کا تنخواہوں کی عدم ادائیگی پر احتجاج کا سختی سے نوٹس لیا جائے اور عید الاضحیٰ سے قبل محنت کشوں کو تنخواہوں کی ادائیگی یقینی بنا کر مراعات بحال کی جائیں۔

## ایم کیو ایم شاہ فیصل سیکٹر کے کارکن محمد نعیم حق کے انتقال پر جناب الطاف حسین کا اظہار افسوس

لندن:۔۔۔2، نومبر 2011ء

متحدہ قومی موومنٹ کے قائد جناب الطاف حسین نے ایم کیو ایم شاہ فیصل یونٹ 106 کے کارکن محمد نعیم حق کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے مرحوم کے تمام سوگواروں اور لواحقین سے دلی تعزیت و ہمدردی کا اظہار کرتے ہوئے کہا کہ مرحوم تحریک کے سینئر کارکن تھے۔ انہوں نے تحریک کے مشن و مقصد کیلئے اپنی خدمات احسن طریقے سے انجام دیں اور ہر کڑے اور برے وقت میں تحریک سے ثابت قدم رہے ان انتقال پر مجھ سمیت تنظیم کا ایک ایک کارکن غم زدہ ہے۔ جناب الطاف حسین نے دعا کی کہ اللہ تعالیٰ مرحوم کو اپنی جوار رحمت میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

## ایم کیو ایم کے کارکنان سے رابطہ کمیٹی کا اظہار تعزیت

کراچی:۔۔۔2، نومبر 2011ء

متحدہ قومی موومنٹ کی رابطہ کمیٹی نے ایم کیو ایم لائنز ایریا سیکٹر یونٹ 197 کے کارکن عبدالجبار کے والد محمد اسرار، لائڈھی سیکٹر یونٹ 80 کے کارکن محمد بدر کے بھائی محمد اکرم خان اور ایم کیو ایم ساگھڑ زون یونٹ 4 کے جوائنٹ انچارج محمد آصف کے نانا محمد یوسف کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگواروں اور لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین) دریں اثناء ایم کیو ایم کی رابطہ کمیٹی نے ایم کیو ایم لائنز ایریا سیکٹر یونٹ 4 کے کمیٹی ممبر عارف مسیح کی والدہ محترمہ پروین بی بی کے انتقال پر دلی تعزیت و ہمدردی کا اظہار بھی کیا ہے۔

ایم کیو ایم چاہتی ہے کہ غریب و متوسط طبقے کے طلباء کو ان کے بنیادی حقوق میسر آسکیں، رضا ہارون  
رابطہ کمیٹی کے رکن و حق پرست صوبائی وزیر برائے انفارمیشن ٹیکنالوجی رضا ہارون کا جاپان میں ٹوکیو یونیورسٹی کا دورہ

پروفیسر جناب مامیم کینسا کو (Mr.Mamiya Kensaku) سے ملاقات

ٹوکیو:۔۔۔۔2 نومبر، 2011ء

متحدہ قومی موومنٹ کی رابطہ کمیٹی کے رکن و حق پرست صوبائی وزیر برائے انفارمیشن ٹیکنالوجی رضا ہارون نے جاپان کے حالیہ دورے کے موقع پر جاپان کی ٹوکیو یونیورسٹی کا دورہ کیا اور گریجویٹ اسکول گلوبل اسٹڈیز لیٹنگ تچ اینڈ کلچر اسٹڈیز کے پروفیسر جناب مامیا کینسا کو (Mr.Mamiya Kensaku)، اور یونیورسٹی میں موجود طلبہ و طالبات سے ملاقات کی۔ اس موقع پر فارن اسٹڈیز کے پروفیسر جناب عامر علی خان، ناگا وا (Naqawa) ساؤتھ ویسٹ ایشیاء ڈویژن کے ڈپٹی ڈائریکٹر جناب یوسوشی (Mr.Yusushi) اور جاپان کے وزارت خارجہ کے دیگر ارکان بھی موجود تھے۔ اس موقع پر پروفیسر جناب مامیا کینسا کو (Mr.Mamiya Kensaku) نے رضا ہارون کو ٹوکیو یونیورسٹی میں 102 سال جاری اردو زبان کی تعلیم کے لئے قائم اردو شعبے کی تفصیلات فراہم کیں۔ رضا ہارون نے یونیورسٹی کے طلباء کو آئی ٹی کے حوالے سے دنیا بھر میں ہونیوالی ترقی اور اسکی اہمیت و افادیت کے بارے میں مزید معلومات اور دیگر تفصیلات سے آگاہ کیا۔ انہوں نے طلباء سے قومی اور بین الاقوامی سطح پر تیزی سے بدلتی ہوئی سیاسی معاشی اور امن و امان کے حوالے سے خطے اور علاقائی تبدیلیوں پر رونما ہونے والے اثرات پر تبادلہ خیال کیا گیا۔ رضا ہارون نے طلباء سے گفتگو کرتے ہوئے کہا کہ ایم کیو ایم چاہتی ہے کہ غریب و متوسط طبقے کے طلباء کو ان کے بنیادی حقوق میسر آسکیں اسی سلسلے میں ایم کیو ایم دنیا بھر میں یہ پیغام عام کر رہی ہے کہ پاکستان کو اگر ترقی یافتہ ممالک کی صف میں کھڑا کرنا ہے اور اسے مستحکم بنانا ہے تو غریب و متوسط طبقے سے تعلق رکھنے والے طلبہ پر مشتمل نوجوانوں کی قیادت کو اپنا کردار ادا کرنا ہوگا۔ بعد ازاں رضا ہارون نے دونوں ممالک کے درمیان دوستانہ تعلقات کے فروغ دینے کیلئے تعلیم کے شعبہ میں جاپان حکومت کی کاوشوں کو سراہا اور اسے خوش آئند قرار دیا۔

کسی بھی انقلابی تحریک میں بزرگوں کا کردار انتہائی اہم ہوتا ہے، وسیم آفتاب

نوجوان ہراول دستہ ہوتے ہیں لیکن ان کے پیچھے بزرگوں کی تربیت کا عنصر شامل ہوتا ہے، عامر خان

جناب گراؤنڈ میں ایم کیو ایم ایلڈرونگ کے اجلاس سے خطاب

کراچی:۔۔۔2 نومبر 2011ء

متحدہ قومی موومنٹ کی رابطہ کمیٹی کے رکن وسیم آفتاب نے کہا ہے کہ ایم کیو ایم ایک انقلابی، نظریاتی تحریک ہے جو ملک سے ظالمانہ، جاگیردارانہ، وڈیرانہ، سرمایہ دارانہ نظام کا خاتمہ کر کے ملک میں غریب و متوسط طبقے کی حکمرانی قائم کرنا چاہتی ہے، قائد تحریک جناب الطاف حسین واحد لیڈر ہیں جنہوں نے ملک میں بسنے والی تمام قومیتوں سے تعلق رکھنے والے افراد کو ایک پیٹ فام مہیا کیا۔ ان خیالات کا اظہار انہوں نے بدھ کے روز جناب گراؤنڈ میں ایم کیو ایم ایلڈرونگ کے اجلاس سے خطاب کرتے ہوئے کیا۔ اس موقع پر رابطہ کمیٹی کے رکن سلیم تاجک اور ایم کیو ایم کے رہنماء عامر خان موجود تھے۔ اجلاس میں ایم کیو ایم ایلڈرونگ کے انچارج و اراکین کمیٹی اراکین کے علاوہ مختلف سیکٹرز یونٹ کمیٹیوں کے ذمہ داران اور کارکنان نے بڑی تعداد میں شرکت کی۔ انہوں نے کہا کہ کسی بھی انقلابی تحریک میں بزرگوں کا کردار انتہائی اہم ہوتا ہے جو اپنے گزرتے ہوئے لمحات اور تجربوں کی روشنی میں آئیوالی نئی نسلوں کی تربیت ضامن بنتے ہیں۔ انہوں نے کہا کہ ایم کیو ایم میں بزرگوں کی قربانیوں کو فراموش نہیں کیا جاسکتا ہے، جنہوں نے ہر کٹھن اور مشکل حالات میں بے پناہ لازوال خدمات سے تحریک کے مشن و مقصد کو جلا بخشی۔ انہوں نے کہا کہ آج ایم کیو ایم جس مقام پر ہے اس میں 15 ہزار سے زائد کارکنان کی قربانیاں اور ان کا لہو شامل ہے، ہمیں کامل یقین ہے کہ ہمارے ان شہیدوں کا لہو کبھی رائیگاں نہیں جائے گا۔ انہوں نے کہا کہ جس طرح ہمارے بزرگوں نے ملک بنانے میں 20 لاکھ جانوں کا نظرانہ پیش کر کے ملک کو حاصل کیا ہے اسی طرح ملک کو بچانے کیلئے اگر ہمیں اپنی جانوں کی قربانیاں دینے کی ضرورت پڑی تو قربانی سے دریغ نہیں کریں گے۔ اجلاس سے خطاب کرتے ہوئے ایم کیو ایم کے رہنماء عامر خان نے کہا کہ قائد تحریک جناب الطاف حسین نے کراچی یونیورسٹی سے مظلوم و محکوم طلبہ پر مبنی جس نظریہ کا آغاز کیا تھا آج وہ پاکستان سے نکل دنیا بھر میں آب و تاب سے کیسا تھ پھیل چکا ہے۔ انہوں نے کہا کہ کسی بھی تحریک کیلئے نوجوان ہراول دستہ ہوتے ہیں لیکن ان کو کامیابی تب ہی ملتی ہے جب ان کے پیچھے بزرگوں کی تربیت کا عنصر شامل ہوتا ہے۔